

दिनांक : 16.12.2025

समय : 07.10PM

आकाशवाणी मध्यप्रदेश

मुख्य समाचार,

- राज्य मंत्रि-परिषद ने आज नर्मदा परियोजना प्रभावितों के लिए ₹1,782 करोड़ का पैकेज मंजूर किया ।
- केंद्रीय कृषि मंत्री शिवराज सिंह चौहान ने आज लोकसभा में विकसित भारत - रोजगार और आजीविका मिशन विधेयक 2025 किया पेश ।
- मुख्यमंत्री ने आज संबल योजना के अंतर्गत श्रमिकों के खातों में ₹160 करोड़ की सहायता राशि अंतरित की ।

और

- विधानसभा की 69वीं वर्षगांठ के अवसर पर कल एक दिवसीय विशेष सत्र का होगा आयोजन ।

मंत्रि-परिषद की बैठक

मुख्यमंत्री डॉ. मोहन यादव की अध्यक्षता में आज भोपाल में हुई मंत्रि-परिषद की बैठक में कई अहम निर्णय लिए गए। कैबिनेट ने अनूपपुर, मंाला और पिंोरी जिलों में अपर नर्मदा, राघवपुर और बसानिया बहुउद्देशीय परियोजनाओं से प्रभावित परिवारों के लिए 1,782 करोड़ रुपये के विशेष पैकेज को मंजूरी दी। इन परियोजनाओं से प्रभावित करीब 13 हजार 873 परिवारों को प्रति परिवार 12 लाख 50 हजार रुपये का मुआवजा दिया जाएगा। बैठक में भोपाल और इंदौर मेट्रो रेल परियोजना के संचालन और रखरखाव के लिए वर्ष 2025-26 में 90 करोड़ 67 लाख रुपये स्वीकृत किए गए। कैबिनेट ने मुख्यमंत्री उद्यम क्रांति योजना को वर्ष 2030-31 तक जारी रखने और इसके लिए 905 करोड़ 25 लाख

रुपये के व्यय को मंजूरी दी। इसके अलावा प्रदेश के 6 जिलों में वन विज्ञान केंद्र खोलने के लिए 48 करोड़ रुपये स्वीकृत किए गए। कैबिनेट ने कर्मचारियों से जुड़ा बड़ा फैसला लेते हुए स्थायी और अस्थायी पदों का अंतर समाप्त करने और सात कैटेगरी घटाकर अब केवल नियमित, संविदा और आउटसोर्स व्यवस्था लागू करने का निर्णय लिया है।

लोकसभा-रोजगार तथा आजीविका मिशन

केंद्रीय कृषि मंत्री शिवराज सिंह चौहान ने आज लोकसभा में विकसित भारत - रोजगार और आजीविका मिशन विधेयक 2025 पेश किया। यह विधेयक बीस साल पुराने महात्मा गांधी राष्ट्रीय ग्रामीण रोजगार गारंटी अधिनियम, 2005 का स्थान लेगा। विधेयक विकसित भारत 2047 के दृष्टिकोण के अनुरूप एक आधुनिक वैधानिक ढांचा स्थापित करेगा। विधेयक के अंतर्गत प्रत्येक ग्रामीण परिवार के स्वेच्छा से अकुशल शारीरिक श्रम करने वाले वयस्क सदस्य को 125 दिनों का रोजगार सुनिश्चित किया जाएगा। विधेयक पेश करते हुए कृषि मंत्री शिवराज सिंह चौहान ने कहा कि प्रधानमंत्री नरेन्द्र मोदी के नेतृत्व में गरीबों के उत्थान के लिए कई कल्याणकारी योजनाएं लागू की जा रही हैं।

कांग्रेस, पीएमके और टीएमसी सहित विपक्षी दलों के कई सदस्यों ने विधेयक का विरोध किया।

मुख्यमंत्री जनकल्याण योजना

मुख्यमंत्री डॉ. मोहन यादव ने कहा है कि सरकार हर कठिन परिस्थिति में श्रमिक परिवारों के साथ खड़ी है। मुख्यमंत्री

जनकल्याण योजना के अंतर्गत आज 7 हजार 227 श्रमिकों के खातों में 160 करोड़ रुपये की अनुग्रह सहायता राशि सिंगल क्लिक के माध्यम से अंतरित की गई। श्री यादव ने बताया कि यह सहायता अंत्येष्टि, सामान्य व दुर्घटना में मृत्यु, आंशिक एवं स्थायी अपंगता की स्थिति में दी जाती है।

प्रधानमंत्री-इथियोपिया

प्रधानमंत्री नरेन्द्र मोदी इथियोपिया की दो दिन की यात्रा पर राजधानी अदीस अबाबा पहुंच गए हैं। वे इथियोपिया के प्रधानमंत्री डॉ. एबी अहमद के साथ द्विपक्षीय संबंधों के सभी पहलुओं पर चर्चा करेंगे। वे कल वहां की संसद के संयुक्त सत्र को भी संबोधित करेंगे। प्रधानमंत्री मोदी की यह पहली इथियोपिया यात्रा है। यह यात्रा द्विपक्षीय सहयोग मजबूत करने की दोनों देशों की प्रतिबद्धता की पुष्टि करती है। इथियोपिया विकासशील देशों में भारत का भरोसेमंद साझेदार है। दोनों पक्षों की बातचीत में कृषि, खनन, डिजिटल बुनियादी ढांचा, सौर गठबंधन और साइबर सुरक्षा पर मुख्य रूप से बातचीत होगी।

विधानसभा

विधानसभा की 69वीं वर्षगांठ के अवसर पर कल, 17 दिसंबर को विधानसभा में एक दिवसीय विशेष सत्र का आयोजन किया जाएगा। यह सत्र विकसित, आत्मनिर्भर और समृद्ध मध्यप्रदेश के विज्ञान पर केंद्रित रहेगा। इस अवसर पर राज्यपाल मंगुभाई पटेल विधानसभा की सात दशक की यात्रा तथा प्रदेश सरकार के दो वर्ष के कार्यकाल पर आधारित विशेष चित्र प्रदर्शनी का उद्घाटन करेंगे। विशेष सत्र में विधानसभा अध्यक्ष नरेन्द्र

सिंह तोमर, मुख्यमंत्री डॉ. मोहन यादव, नेता प्रतिपक्ष उमंग सिंघार सहित सभी माननीय सदस्य प्रदेश के विकास को लेकर अपने विचार रखेंगे। चित्र प्रदर्शनी में विधानसभा की प्रथम बैठक से लेकर वर्तमान सोलहवीं विधानसभा तक के ऐतिहासिक और दुर्लभ चित्र प्रदर्शित किए जाएंगे।

विजय दिवस

देश आज विजय दिवस मना रहा है। 16 दिसंबर 1971 को भारतीय सेना ने अदम्य साहस और रणनीतिक कौशल का परिचय देते हुए पाकिस्तानी सेना को आत्मसमर्पण के लिए मजबूर किया था, जिसमें 93 हजार सैनिकों ने हथियार डाले थे। सूचना और प्रसारण राज्य मंत्री एल. मुरुगन ने आज विजय दिवस के अवसर पर सैनिकों को श्रद्धांजलि अर्पित की। सोशल मीडिया पोस्ट में डॉ. मुरुगन ने कहा कि राष्ट्र अपने सैनिकों के साहस और देश के लिए किए गए बलिदान को सलाम करता है। उन्होंने कहा कि इन वीरों ने 1971 के भारत-पाकिस्तान युद्ध में देश की ऐतिहासिक विजय का सूत्रपात किया।

अंतरराष्ट्रीय तानसेन संगीत समारोह

संगीत की नगरी ग्वालियर में सुरों की शाश्वत परंपरा एक बार फिर जीवंत हो उठी। सुर सम्राट तानसेन की स्मृति में आयोजित 101वें अंतरराष्ट्रीय तानसेन संगीत समारोह में शास्त्रीय संगीत के दिग्गज कलाकारों की प्रस्तुतियों ने संगीत प्रेमियों को भाव-विभोर कर दिया। इस भव्य समारोह में देश-विदेश के कलाकारों को प्रतिष्ठित सम्मानों से भी नवाजा गया। पेश है ग्वालियर से नवीन श्रीवास्तव की रिपोर्ट।

मौसम

प्रदेश में कड़ाके की सर्दी के साथ अब घने कोहरे ने भी परेशानी बढ़ा दी है। मौसम विभाग ने प्रदेश के 22 जिलों में कोहरे का अलर्ट जारी किया है। कई इलाकों में न्यूनतम तापमान 10 डिग्री से नीचे पहुंच गया है। मौसम विभाग के अनुसार, 17 दिसंबर की रात से नया पश्चिमी विक्षोभ सक्रिय होगा, जिससे अगले दो-तीन दिनों में ठंठ और बढ़ने की संभावना है। जेट स्ट्रीम के प्रभाव से भी प्रदेश में सर्द हवाओं का असर देखा जा रहा है।

संक्षिप्त समाचार

- भोपाल में मतदाता सूची की गहन जांच अब तेज हो गयी है। इसके चलते आंगनवाड़ी कार्यकर्ताओं से लेकर बीएलओ और शिक्षक सभी की नजर डोर-टू-डोर सर्वे पर है।
- श्योपुर जिले में त्रिस्तरीय पंचायत अंतर्गत रिक्त पदों पर निर्वाचन के लिए अभ्यर्थियों से नाम निर्देशन पत्र प्राप्त करने की प्रक्रिया के तहत अंतिम दिन आज जिला पंचायत सदस्य के लिए 17 नामांकन फार्म भरे गये हैं।
- आगरमालवा जिला विधिक सेवा प्राधिकरण के तत्वावधान में कल विधिक जागरूकता एवं साक्षरता शिविर का आयोजन किया गया।
- शिवपुरी जिले में सूक्ष्म, लघु व मध्यम उद्यम एवं कौशल विकास एवं रोजगार विभाग के निर्देशन युवा संगम कार्यक्रम का आयोजन 26 दिसंबर को किया जाएगा।

- झाबुआ कलेक्टर की अध्यक्षता में जिले में अवैध उत्खनन एवं परिवहन की रोकथाम हेतु गठित जिला टास्क फोर्स की बैठक आयोजित की गई।
- मिशन अमृत संचय“ अभियान के तहत खण्वा जिले में कलेक्टर के मार्गदर्शन में जल संरक्षण के क्षेत्र में लगातार कार्य कराए जा रहे हैं।
